

मुख्य समाचार

- रेल मंत्री सुरेश प्रभु ने आज नई दिल्ली स्थित रेल भवन से झारखंड की तीन विभिन्न रेल परियोजनाओं की शुरुआत की।
- मुख्यमंत्री रघुवर दास ने कहा है कि झारखंड समेत पूरे देश की जनता विकास और सुशासन चाहती है।
- राष्ट्रपति रामनाथ कोविंद ने खनन कंपनियों से श्रमिकों और उनके परिवारों के कल्याण की नीति बनाने को कहा है।
- प्रधानमंत्री नरेन्द्र मोदी सत्ताईस अगस्त को आकाशवाणी से मन की बात कार्यक्रम में अपने विचार साझा करेंगे।

|||||

शिलान्यास

रेल मंत्री सुरेश प्रभु ने आज नई दिल्ली स्थित रेल भवन से वीडियो कान्फ्रेंसिंग के द्वारा हटिया-बंडामुंडा दोहरीकरण परियोजना और चकधरपुर-गाईलकेरा तृतीय लाईन परियोजना का शुभारंभ किया। इसके अलावा मंत्री ने आदित्यपुर-खडगपुर तृतीय लाईन परियोजना का भी शिलान्यास किया। साथ ही सीनी-आदित्यपुर तृतीय लाईन परियोजना के गम्हरिया-आदित्यपुर तीसरी लाईन का लोकार्पण भी किया। इस अवसर पर केंद्रीय मंत्री जयंत सिन्हा भी नई दिल्ली में मौजूद रहे। वहीं हटिया रेलवे स्टेशन पर मुख्यमंत्री रघुवर दास, केन्द्रीय मंत्री सुदर्शन भगत, भाजपा के प्रदेश अध्यक्ष लक्ष्मण गिलुआ, सांसद विद्युत वरण महतो, रामटहल चौधरी और हटिया के विधायक नवीन जायसवाल सहित दक्षिण पूर्व रेलवे के वरीय अधिकारी मौजूद थे। इस अवसर पर मुख्यमंत्री रघुवर दास ने रेल मंत्री से झारखंड में एक रेलवे जोन बनाने और रांची-जयनगर ने ट्रेन को दुबारा शुरू करने की मांग की। इससे पहले रेल मंत्री सुरेश प्रभु ने बताया कि झारखंड में ये परियोजनाएं तीन हजार चार सौ पचीस करोड़ रूपए की लागत से शुरू की गई हैं।

|||||

मुख्यमंत्री

मुख्यमंत्री रघुवर दास ने कहा है कि झारखंड समेत पूरे देश की जनता विकास और सुशासन चाहती है। आज चाईबासा में कार्यकर्ता संवाद के दौरान मुख्यमंत्री ने कहा कि विकास और सुशासन विकसित राष्ट्र के निर्माण के लिए सुखद संदेश है। श्री दास ने कहा कि देश की जनता जातपात, संप्रदायवाद और क्षेत्रवाद को नकार रही है। कार्यक्रम में मुख्यमंत्री ने कहा कि हमें भगवान बिरसा मुंडा की संस्कृति को बचाना है और पंडित दीनदयाल उपाध्याय के अंत्योदय की धारणा को साकार करना है। इस अवसर पर मुख्यमंत्री ने कार्यकर्ताओं को सरकार की योजनाओं एवं कार्यक्रमों को जनता के बीच ले जाकर उसे सफल बनाने का भी टास्क दिया। मुख्यमंत्री ने कार्यकर्ताओं से वर्ष दो हजार उन्नीस के चुनावों के लिए अभी से ही तैयारी शुरू कर देने की बात कही। साथ ही उन्हें एक महीने के भीतर बूथ स्तरीय कमिटी बनाने के भी निर्देश दिये।

|||||

लालू प्रसाद

आयकर विभाग ने राष्ट्रीय जनता दल प्रमुख लालू प्रसाद की बेटी मीसा भारती और दामाद को बेनामी संपत्ति मामले में दुबारा सम्मन भेजा है। दोनों को सोमवार के दिन उपस्थित होने के आदेश दिये गये हैं। आयकर विभाग ने इस मामले में दिल्ली और इसके आसपास के बाईस ऐसे ठिकानों पर छापे मारे थे जो लालू परिवार से जुड़े हुये थे। इधर, रांची सीबीआई की विशेष अदालत में पेश होने आये लालू प्रसाद ने आज बिहार के मुख्यमंत्री नीतिश कुमार और उपमुख्यमंत्री सुशील कुमार मोदी पर भ्रष्टाचार में शामिल होने के आरोप लगाये। लालू प्रसाद ने पेशी के बाद आयोजित संवाददाता सम्मेलन में कहा कि वे नीतिश और सुशील मोदी के खिलाफ सीबीआई, ईडी और मनी लांड्रिंग विभागों में जाकर शिकायत करेंगे।

|||||

कानून

केन्द्र ने आज उच्चतम न्यायालय को सूचित किया है कि देश भर में स्वैच्छिक संगठनों की गतिविधियां नियमित करने संबंधी कानून बनाकर जल्द ही नीतिगत फैसला लिया जायेगा। प्रधान न्यायाधीश जे एस खेहर और न्यायमूर्ति डी वाई चन्द्रचूड की पीठ ने केन्द्र की ओर से पेश अतिरिक्त सोलीसिटर जनरल तुषार मेहता के बयान पर विचार किया। मामले की अगली सुनवाई इक्कीस अगस्त को होगी।

|||||

मनरेगा

गिरिडीह जिले की बिरनी में मनरेगा योजना में हुई गड़बड़ियों के बाद इसमें शामिल बीस लोगों के विरुद्ध प्राथमिकी दर्ज करने के आदेश दिये गये हैं। उपायुक्त उमाशंकर सिंह ने बताया कि इस मामले में पंचायत सेवक और रोजगार सेवक समेत जो भी अधिकारी दोषी पाये जायेंगे, उन पर कड़ी कार्रवाई की जायेगी। इस योजना में स्कूली छात्रों को मजदूर दिखाकर एक लाख बियालीस हजार रुपये की निकासी कर ली गयी है।

|||||

स्वच्छ भारत अभियान

कोडरमा जिले में स्वच्छ भारत अभियान के तहत शौचालय के निर्माण और उपयोग में तेजी लाने के उद्देश्य से लोगों को बालीवुड फिल्म टायलेट एक प्रेम कथा दिखायी जा रही है। उपायुक्त संजीव कुमार बेसरा ने बताया कि फिल्मों का लोगों के मानस पर गहरा असर होता है। इसलिये मुखिया, जलसहिया और अभियान से जुड़े अन्य लोगों ने बड़ी संख्या में यह फिल्म देखी।

|||||

कल्याण नीति

राष्ट्रपति रामनाथ कोविंद ने खनन कंपनियों से श्रमिकों और उनके परिवारों के कल्याण की नीति बनाने को कहा है। आज नई दिल्ली में खनन क्षेत्र से संबंधी दो हजार तेरह और दो हजार चौदह के राष्ट्रीय सुरक्षा पुरस्कार प्रदान करते हुए श्री कोविंद ने खनन कंपनियों से खानों में दुर्घटनाएं रोकने के लिए विश्वस्तरीय सुरक्षा प्रणाली अपनाने को कहा।

राष्ट्रपति रामनाथ कोविंद ने कहा कि इस बात का ख्याल रखा जाना चाहिए कि खनन के कारण पर्यावरण को कोई क्षति नहीं पहुंचे। कार्यक्रम में सैंतीस कंपनियों को विजेता और 34 कंपनियों को उप-विजेता के पुरस्कार प्रदान किये गये।

|||||

मन की बात

प्रधानमंत्री नरेन्द्र मोदी सत्ताईस अगस्त को आकाशवाणी से मन की बात कार्यक्रम में देश-विदेश के लोगों से अपने विचार साझा करेंगे। यह इस कार्यक्रम की पैंतीसवीं कड़ी होगी। श्री मोदी ने अपने ट्वीट में लोगों से नरेन्द्र मोदी ऐप पर विचार और सुझाव साझा करने को कहा है। लोग, माई गॉभ ओपन फोरम पर भी अपने विचार रख सकते हैं। वे प्रधानमंत्री के लिए हिंदी या अंग्रेजी में अपने संदेश रिकॉर्ड कराने के लिए टॉल फ्री नम्बर एक आठ शून्य शून्य- एक एक - सात आठ शून्य शून्य डायल कर सकते हैं। लोग एक नौ दो दो नम्बर पर भी मिस कॉल दे सकते हैं और प्रधानमंत्री को सुझाव देने के लिए एसएमएस से मिले लिंक को फॉलो कर सकते हैं। प्रधानमंत्री श्रेष्ठ विचारों और सुझावों को अपने संबोधन में शामिल करेंगे। मन की बात एक गैर राजनीतिक और बातचीत पर आधारित प्रसारण है जो लोगों के कल्याण पर केन्द्रित होता है।

|||||

हमला

पाकुड़ जिले के अमड़ापाड़ा थाना क्षेत्र स्थित पैनम लिंक रोड़ पर आज शाम अपराधियों ने पुलिस की टीम पर हमला कर दिया। अपराधियों ने पुलिस को देखते ही गोली चलानी शुरू कर दी। इसके बाद पुलिस की ओर से हुई जवाबी कार्रवाई के बाद दो अपराधियों को गिरफ्तार कर लिया गया है। इनके पास से चार पिस्तौल, एक कारबाइन और पंद्रह कारतूस बरामद किये गये हैं। इस टीम का नेतृत्व पुलिस अधीक्षक शैलेन्द्र प्रसाद वर्णवाल खुद कर रहे थे।

|||||

हड़ताल

गुमला, सिमडेगा और लोरहदगा जिले के करीब छह सौ से अधिक ग्रामीण डाकसेवक सातवें वेतनमान की मांग को लेकर अनिश्चितकालीन हड़ताल पर हैं। इस कारण इन तीनों जिलों में डाक समेत अन्य जरूरी सेवायें बाधित हो गयी हैं। अखिल भारतीय ग्रामीण डाक सेवक संघ के अध्यक्ष राधेश्याम प्रजापति ने बताया कि जबतक उनकी मांगों पर विचार नहीं किया जायेगा, हड़ताल जारी रहेगी।

|||||

छापेमारी

आयकर विभाग ने आज सुबह जमशेदपुर और घाटशिला समेत अन्य शहरों में तीन कंपनियों के बीस से अधिक ठिकानों पर छापेमारी की है। विभाग के एक अधिकारी ने बताया कि इन लोगों पर आय से अधिक संपत्ति के मामले में यह कार्रवाई की गयी है।

|||||

मानव तस्कर

पाकुड़ जिले के अमरापाडा थाना क्षेत्र से पुलिस ने दो मानव तस्करों को गिरफ्तार किया है। पुलिस अधीक्षक शैलेन्द्र प्रसाद बर्णवाल ने बताया कि इन तस्करों के पास से छह नाबालिग युवकों को भी मुक्त कराया गया है। इन्हें रोजगार दिलाने के नाम पर उड़ीसा ले जाया जा रहा था।

|||||

गिरफ्तार

चाईबासा पुलिस ने प्रतिबंधित नक्सली संगठन पीएलएफआई के एरिया कमांडर को गिरफ्तार किया है। जिले के पुलिस अधीक्षक अनीश गुप्ता ने बताया कि पुलिस को इस नक्सली के बेंगलुरु में छिपे होने की सूचना मिली थी, जिसके बाद पुलिस की एक विशेष टीम ने नक्सली मतियस टूटी को गिरफ्तार कर लिया।

|||||